

आईआईटी में वाट्सएप से परीक्षा 24 घंटे में जवाब दे सकेंगे छात्र अभी बीटेक फाइनल ईयर की परीक्षा चल रही है

भास्कर संवाददाता | इंदौर

आईआईटी इंदौर बीटेक अंतिम वर्ष के छात्रों की परीक्षा वाट्सएप के जरिए ले रहा है। संस्थान ने छात्रों को सवालियों के जवाब भी चार से चौबीस घंटों के भीतर देने की छूट दी है। जवाब देने के लिए छात्र वाट्सएप, ई-मेल या क्लाउड का उपयोग कर सकते हैं। संभवतः यह पहला मौका है जब आईआईटी जैसा संस्थान सोशल मीडिया के जरिए परीक्षा ले रहा है। 28 जून से शुरू हुई अंतिम सेमेस्टर के छात्रों की परीक्षा 6 जुलाई तक चलेगी। सुबह छात्रों को प्रश्न ई-मेल,

क्लाउड और वाट्सएप के जरिए भेजे जाते हैं। एक कागज पर उनके जवाब लिखकर छात्र फोटो खींचकर या पीडीएफ के रूप में किसी भी माध्यम से संस्थान को पहुंचा सकते हैं। परीक्षा के लिए हर कोर्स का एक वाट्सएप ग्रुप बनाया गया है जिसमें प्रोफेसर के साथ एकेडमिक ऑफिसर और सभी छात्र शामिल होते हैं। आईआईटी के मीडिया अधिकारी सुनील कुमार ने बताया, दूरस्थ क्षेत्र के छात्र भी पेपर पर जवाब लिखकर इंटरनेट कनेक्टिविटी में जाकर हमें जवाब भेज सकते हैं। इस प्रक्रिया को छात्रों के सुझाव के बाद ही अपनाया गया है।